




माडी नगरपालिकाको

एघारौँ नगरसभामा प्रस्तुत आर्थिक वर्ष २०८०/०८१ को नीति तथा कार्यक्रम



मिति : २०८० असार १० गते

माडी नगरपालिकाको एघारौँ नगरसभामा प्रस्तुत आर्थिक वर्ष २०८०/०८१ को नीति तथा कार्यक्रम

नगर सभाका सदस्य महानुभावहरु,

सर्वप्रथम त म यस गौरवमय एघारौँ नगर सभाको अवसरमा सम्पूर्ण ज्ञात अज्ञात सहिदहरुप्रति हार्दिक सम्मान व्यक्त गर्दछु। जनताको प्रतिनिधीमार्फत् नै शासन गर्ने व्यवस्थाको लागि बलिदानी र योगदान गर्ने सबैमा म माडी नगरपालिकाको तर्फबाट धन्यवाद व्यक्त गर्न चाहन्छु।

हामीले समुन्नत माडीको सपना साकार बनाउनका लागि लिएको “सम्पदा सम्पन्न माडी नगर इको, कृषि, पर्यटनको सहर” भन्ने दिर्घकालिन लक्ष्यलाई अंगिकार गर्दै पहिलो एक वर्षको अनुभव लिइसकेका छौं। यस बीचमा प्राप्त साभ्ना उपलब्धीहरुलाई सिकाइको रुपमा ग्रहण गर्दै थप अग्रगामी बाटोमा नगरपालिकालाई डोच्याउन यस नीति तथा कार्यक्रमको मुख्य ध्येय रहने मैले विश्वास लिएको छु। आर्थिक विकास, सामाजिक विकास, पूर्वाधार विकास, वातावरण तथा विपद् व्यवस्थापन, सुशासन तथा संस्थागत विकास लाई नीति तथा कार्यक्रमले आफ्नो मुख्य प्राथमिकतामा राखेको छ।

वार्षिक नीति तथा कार्यक्रम तयार गर्दा लिइएको आधारहरु :

- ✓ नेपालको संविधानको अनुसूचि ८ र ९ ले निर्दिष्ट गरेका साभ्ना अधिकारहरु, मौलिक हकहरु, राज्यको निर्देशक सिद्धान्त र नीतिहरु,
- ✓ संघीय सरकार र प्रदेश सरकारले अङ्गिकार गरेका आर्थिक तथा वित्तीय नीतिहरु,
- ✓ नेपाल सरकारबाट स्वीकृत संघ, प्रदेश र स्थानीय तहको कार्य विस्तृतिकरणको प्रतिवेदन,
- ✓ स्थानीय सरकार संचालन ऐन २०७४ (संसोधन सहित),
- ✓ संघीय सरकारबाट प्राप्त बजेट र सोको साथमा प्राप्त बजेट तर्जुमा गर्दा लिनु पर्ने आधारहरु,
- ✓ सहभागितामूलक योजना तर्जुमा प्रक्रिया मार्फत प्राप्त सुभावरु,
- ✓ राजस्व परामर्श समितिको प्रतिवेदन,
- ✓ श्रोत तथा बजेट सिमा निर्धारण समितिको श्रोत तथा बजेट अनुमानहरु,
- ✓ बजेट तथा योजना तर्जुमा समिति तथा विषयगत समितिहरुले दिएका सिफारिसहरु,
- ✓ विगत वर्षहरुमा सम्पन्न भएका नगर सभा बैठकहरुबाट भएका निर्णयहरु,
- ✓ नगरकार्यपालिकाले योजना तर्जुमाका लागि निर्णय गरी तोकेका आधारहरु,
- ✓ विभिन्न विषयगत शाखाहरुबाट प्राप्त राय सल्लाह तथा सुभावरु
- ✓ दिगो विकासका लक्ष्य

नगर सभाका सदस्यज्यूहरु,

यस आ.व.२०७९/८० मा माडी नगरपालिकामा भौतिक निर्माणमा भवनतर्फ विद्यालयका ७ वटा, स्वास्थ्यका २ तथा सामुदायिक २ गरि ९ वटा भवन निर्माण गरिएको छ। सडकतर्फ ५.४५ कि.मि. कालोपत्रे सडकको कार्य सम्पन्न भएको छ भने करिब ३४.७ कि.मि. कच्ची सडकमा स्तरीय ग्रावेल गरिएको छ। ५३८ मि. सडक नाला निर्माण भएको छ। खानेपानीतर्फ २६५ घरधुरीलाई शुद्ध खानेपानीमा पहुच पुगेको छ। १६ वटा सामुदायिक र सांस्कृतिक भवन पूर्वाधार निर्माण, मर्मत तथा स्तरोन्नति भएको छ। सार्वजनिक शौचालय २ वटा (सिधुवा र बाँदरमुढेमा) तथा विपन्न समुदायको लागि ४० वटा गरि ४२ वटा शौचालय निर्माण भएको छ। १३ वटा कल्भर्ट/कजवे निर्माण भएको छ। २ इन्च साना सिंचाई बोरिंग ३७० वटा तथा ठुला भूमिगत डिप बोरिंग २५ वटा निर्माण भएको छ। सिंचाई कुलो लाइनिंग २२८७८ मिटर भएको छ। खोला तटबन्धन ७२६ मिटर भएको छ। २१ वटा विद्यालय, ६ वटा आधारभूत सेवा केन्द्रको पूर्वाधार निर्माण मर्मत तथा स्तरोन्नति भएको छ। यस माडी नगरपालिकाको प्रशासनिक भवन तथा कृषि तथा पशु सेवा केन्द्रमा तल्ला थप भएको छ। यस माडी नगरपालिकाको ९ वटा विपन्न समुदायको लागि आवास निर्माण भएको छ। वडा नं.३ मा रंगशाला निर्माणको कार्य संचालनमा रहेको छ। वडा नं. १,३,४,५,६,७,८,९ मा ४४ लाख बराबरको थप सडक पोल बत्ती जडान गरिएको छ। पिपरियामा बाल प्ले स्टेसन निर्माण भएको छ भने बसन्तपुरमा जेष्ठ नागरिक भेटघाट स्थल निर्माण भएको छ।

शिक्षकको क्षमता अभिवृद्धिको लागि नगरका ५० जना शिक्षकलाई ICT तालिम प्रदान गरिएको छ। वडास्तरीय, नगरस्तरीय, जिल्लास्तरीय, प्रदेशस्तरीय तथा राष्ट्रियस्तरमा विभिन्न प्रकारका खेलकुद प्रतियोगिता सञ्चालन गरिएको छ। माडीका ३१ स्थानमा ४७५ विघाह सिंचाई क्षेत्रफल बिस्तार भएको छ। ३५० भन्दा बढी कृषक, कृषि फर्म, कृषि समूह र कृषि सहकारीलाई कृषि यन्त्र उपकरण वितरण गरिएको छ। ३ वटा स्थानमा बार्षिक १५० टन क्षमताको व्यवसायिक गड्यौला मल उत्पादन घर र १ स्थानमा एजोला पिट निर्माण भएको छ। बिरामीको सहजताको लागि बघौडा अस्पतालमा क्यामिनि जडान गरिएको छ। माडी नगरपालिकाले खर्च व्यहोर्ने गरि १७१४ घरधुरीको स्वास्थ्य बिमा गरिएको छ। ६१० जना बिरामीको निःशुल्क VIDEO X-Ray गरिएको छ तथा नयाँ Delivery Bed Install गरिएको छ। आँखा शिविर, प्रजनन स्वास्थ्य, क्यान्सर तथा मुटु रोग, मेयर उप-मेयर संग स्वास्थ्य शिविर लगायतका शिविरहरु संचालन गरिएको छ। ९० जनालाई विपन्न उपचार आर्थिक अनुदान उपलब्ध गराइएको छ भने ७६ जना विपन्नलाई निःशुल्क उपचारको लागि सिफारिस गरिएको छ। स्नेहन स्वेदन कार्यक्रम अन्तर्गत चितवन जिल्लामै पहिलो पटक सुतेर गरिने सर्वांग स्वेदन सेवाको सुरुवात गरिएको छ भने आयुर्वेदको पहुच नपुगेको वडाहरुमा नागरिक आरोग्य सेवा क्लिनिक संचालन गरिएको छ। यस माडी नगरपालिकामा स्थानीय तहमै पहिलो भेटेरीनरी अस्पताल

स्थापना गरिएको छ । स्थानीय तहमा नै पहिलो पटक भेटेरीनरी सेवा तर्फ निःशुल्क भिडीयो एक्स रे सेवा संचालन गरिएको छ भने चितवन जिल्लामा नै सुविधा सम्पन्न मत्स्य ल्याब तथा पानी जाँच सेवा प्रदान गरिएको छ । नगरमा उत्पादनमा आधारित अनुदान दुधमा प्रति लि. रु. ४ का दरले ९८५ किसानलाई अनुदान वितरण गरिएको छ । योजनातर्फ उपभोक्ता समिति मार्फत ३०४ वटा, ठेक्का मार्फत ३ वटा, E-Bidding मार्फत १२ वटा, संस्था मार्फत ४९ वटा, अमानत मार्फत ५५ वटा र कोटेशन मार्फत २१ वटा गरि जम्मा ४४४ वटा योजना सम्भौता भएको छ ।

नगर सभाका सदस्य ज्यूहरु,

अब म आगामी आर्थिक बर्ष ०८०/०८१ को लागि प्रस्तावित नीति तथा कार्यक्रमहरु पेश गर्न चाहन्छु ।

“सम्पदा सम्पन्न माडी नगर, इको कृषि र पर्यटनको सहर” भन्ने दीर्घकालिन सोचका साथ अघि बढी रहेको यस नगरको लक्ष्य कृषि र पर्यटन विकास गर्दै नगरवासीको जीवनस्तर वृद्धि गर्ने र नागरिकलाई प्रभावकारी सेवा प्रवाह, आर्थिक सम्पन्नता र स्थानीय सुशासनको सुद्विकरण गर्ने उद्देश्यका साथ समृद्ध र समुन्नत माडी नगरको रुपमा विकास गर्ने रहेको छ ।

व्यवसायिक कृषि, आत्मनिर्भर माडी

१. “पूर्ण सिंचित माडी”को दिर्घकालिन लक्ष्यलाई निरन्तरता दिँदै साना, मझौला र ठूला बोरिड निर्माण, कुलो लाइनिङ तथा भुमिगत पाइप लाइनिङको निर्माण तथा विस्तारलाई प्राथमिकता दिइनेछ । सतह तथा बोरिड सिंचाईको विस्तृत परियोजना प्रतिवेदन तयार गरी सोही अनुसार थप सिंचाई कार्यक्रम अगाडी बढाउने व्यवस्था मिलाइनेछ । कृषि तथा सिंचाई सम्बन्धी उत्पादनमुलक क्षेत्रमा लागत साभेदारी सहितको योजनालाई प्राथमिकीकरण गरी लागु गर्ने नीति लिइनेछ ।
२. विदेशवाट फर्किएका र बेरोजगार युवाहरुलाई कृषि क्षेत्रमा आकर्षित गर्न युवा लक्षित स्वरोजगार कृषि कार्यक्रमहरु संचालन गरिनेछ ।
३. कृषिको आधुनिकीकरण तथा प्रविधिकरण गर्दै कृषकहरुको क्षमता अभिवृद्धि गर्न कृषि सिकाई केन्द्रको स्थापना गरिनेछ । माटो परिक्षण प्रयोगशालाको थप स्तरिकरण र विकास गरिनेछ ।
४. माडीलाई बीउबीजन उत्पादनको हवको रुपमा विकास गरिनेछ । बीउ उत्पादन, बिक्रिवितरण र उपयोगमा अनुदानको व्यवस्था गरिनेछ । बीउबीजन भण्डारण गृह निर्माण कार्य अगाडी बढाइनेछ ।

५. अर्गानिक खेती पद्धतिलाई जोड दिँदै व्यवसायीक फलफूल, तरकारी, खाद्यान्न बाली, च्याउ तथा मौरी पकेट कार्यक्रम संचालन गरिने छ । कृषि उद्यमीहरुसँगको साभेदारीमा मौरी स्रोत केन्द्रको स्थापना गरिनेछ ।
६. कृषि तथा पशु विमा कार्यक्रमलाई निरन्तरता दिइनेछ ।
७. कृषि तथा पशुपन्छी क्षेत्रमा संलग्न व्यवसायिक फार्महरुलाई प्रोत्साहन गर्न फार्मसम्मको सडक, बिद्युत, खानेपानी जस्ता आधारभूत पूर्वाधारहरुको निर्माण क्रमशः नगरपालिकाले गर्ने व्यवस्था मिलाइनेछ ।
८. कृषि तथा पशुजन्य उत्पादनको बजारीकरणलाई प्रोत्साहन गर्न तरकारी संकलन तथा बिक्री केन्द्र सञ्चालनमा ल्याइनेछ ।
९. दीर्घकालिन कृषि विकास रणनीति निर्माण गरी कृषक, बाली, माटो तथा स्रोतहरुको बर्गिकरण गरिनेछ । कृषि पर्यटन प्रवर्द्धनका लागि कृषि सर्किटको निर्माण तथा विकास गरिनेछ । कृषि तथ्याङ्कलाई व्यवस्थित गरी नगर कृषि प्रोफाइलको निर्माण गरिनेछ ।
१०. साना किसानको लागि करेसाबारी खेतीमा जोड दिइनेछ । सहकारीलाई कृषि तथा लघु उद्यम क्षेत्रमा लगानी गराउने वातावरण तयार गराई एक वडा एक उत्पादन कार्यक्रम सुरुवात गर्ने नीति अबलम्बन गरिनेछ ।
११. कृषि सम्बन्धी कार्य गर्ने टेक्टर तथा अन्य यन्त्र उपकरणहरुको वैज्ञानिक भाडादर तय गरी एकरूपता कायम गरिनेछ ।
१२. बजारीकरणलाई प्रवर्धन गर्न नीजि क्षेत्रसँगको साभेदारीमा खाद्य गोदाम घर तथा कृषि उपज भण्डारण केन्द्र निर्माण गर्ने नीति अबलम्बन गरिनेछ ।

पशुपक्षी तथा मत्स्यजन्य उत्पादनमा आत्मनिर्भर माडी

१३. माडी भेटेरीनरी अस्पतालमा विशेषज्ञहरु थप गरी सुविधा सम्पन्न नगर भेटेरीनरी अस्पतालको रूपमा विकास गरिनेछ ।
१४. कृषकको घर दैलोमा नै सेवा पुर्याउने हेतुले सेवा केन्द्रहरु विस्तार गरिनेछ ।
१५. उत्पादनमा आधारित अनुदान मार्फत सबै पशुपालक कृषकहरुलाई समानुपातिक रूपमा प्रोत्साहन गरिनेछ ।
१६. घाँसमा आधारित पशुपालन, नश्ल सुधार, यान्त्रिकीकरण, प्रसार सेवा, प्रविधि र प्राविधिकको सेवा, उचित बजारीकरणको व्यवस्था मिलाइ न्यून लागतमा पशुजन्य उत्पादन गर्ने नीति लिइनेछ ।

१७. माडीलाई स्वच्छ र स्वस्थकर दुध, मासु र अण्डा उत्पादनमा आत्म निर्भर बनाइ निर्यात गर्ने नीति लिइनेछ । दुधमा दिँदै आएको अनुदानलाई निरन्तरता दिइनेछ ।
१८. उत्पादन लागत न्यूनिकरणका उपायहरु अवलम्बन गरी प्रतिफलमुखी कृषि व्यवसाय बनाउने नीति लिइनेछ ।
१९. माडी नगरपालिका वडा नं. ७ मा मध्यवर्तीमार्फत् सञ्चालनमा रहेको पशु स्वास्थ्य सेवा केन्द्रलाई नगरपालिका मातहतमा रहने गरी स्तरोन्नती सहित कृषि तथा पशु सेवा केन्द्र विस्तार गरिनेछ ।
२०. कृत्रिम गर्भाधानमा सुत्केरी भत्ता तथा पशुपन्छी बीमा कार्यक्रम साथै कृत्रिम गर्भाधान र कुकुर बन्ध्याकरण कार्यक्रमलाई निरन्तरता दिइनेछ ।

पर्यटकीय गन्तव्य माडी

२१. वाल्मिकी आश्रम क्षेत्र, अयोध्याधाम, सोमेश्वर गढी, वैकुण्ठधाम क्षेत्र, गोघक क्षेत्र, शनि मन्दिर, बैकुण्ठे ताल, रेवा त्रिवेणी लगायतका ऐतिहासिक धार्मिक एवम् सांस्कृतिक पर्यटकीय स्थलहरुको विस्तृत परियोजना प्रतिवेदन निर्माण गरी एकिकृत विकासका लागि विशेष पहल गरिनेछ । नगर भित्रका सबै धार्मिक, सांस्कृतिक तथा पर्यटकीय स्थलहरुको संरक्षण, सम्बर्द्धन तथा विकासका लागि नगर स्तरीय संस्कृती प्रवर्द्धन समितिको गठन गरिनेछ ।
२२. विभिन्न जातजातिहरुको संस्कृति संरक्षणमा जोड दिनुका साथै त्यस्ता संस्कृतिहरुलाई पर्यटनसँग आवद्ध गर्दै लगिनेछ । माडी क्षेत्रमा पर्यटन लक्षित होटल, रिसोर्ट, होमस्टे, फार्मस्टे जस्ता व्यवसाय सञ्चालन गर्न विशेष प्रोत्साहन गरिनेछ ।
२३. एक वडा एक पर्यटकीय गन्तव्य पहिचान तथा विकास कार्यक्रम सञ्चालन गरिनेछ । एक वडा एक विशेषता सहितको होमस्टे संचालन तथा प्रवर्द्धन गर्ने कार्यक्रम संचालन गरिनेछ । माडी पर्यटन वर्षको तयारी गरिनेछ ।
२४. चितवनको प्रमुख पर्यटकीय स्थल सौराहसँग माडी नगरपालिकालाई जोड्ने गरी सिमारा-सौराह परियोजना **सिसौ परियोजना** सञ्चालनमा ल्याइनेछ । यसका लागि चितवन राष्ट्रिय निकुञ्जको कार्यालय, पर्यटन व्यवसायीहरु, भरतपुर महानगरपालिका, रत्ननगर नगरपालिका लगायत सरोकारवाला निकाय तथा संघसंस्थाहरुसँग नगरपालिकाबाट समन्वय गरिनेछ । साथै सिमारा गाउँलाई थारु संस्कृति झल्कने गरी थारु ग्राम विशेष पर्यटकीय क्षेत्र घोषणा गरिनेछ ।

माडी विकासको आधार : युवा रोजगार तथा स्वरोजगार

२५. नगरभित्र उद्यमशीलता तथा सीप विकास तालीमको माध्यमबाट महिला उद्यमशीलताको विकास गरी उद्योग खोल्नमा प्रोत्साहन गर्न लघु उद्यम विकास कार्यक्रमको संचालनलाई निरन्तरता दिइनेछ । उद्यमशीलता विकासका निम्ति उद्योगीहरूको क्षमता विकासका कार्यक्रमहरू नियमित रूपमा सञ्चालन गरिनेछ ।
२६. सहकारी संस्थाको क्षमता अभिवृद्धि गर्न जोड दिँदै समान उद्देश्य र कार्यक्षेत्र भएका सहकारी संस्थाहरूलाई मापदण्ड बनाई एकिकरण गरिनेछ ।
२७. बैदेशिक रोजगारमा जाने व्यक्तिहरूको श्रम स्वीकृती नगरपालिकाबाटै गर्ने व्यवस्था मिलाइनेछ ।

लैङ्गिक समानता तथा सामाजिक समावेशिकरण

२८. लैङ्गिक समानता र सामाजिक समावेशीकरणका लागि नगरपालिकाले **आवाज विहीनहरूको आवाजको** रूपमा कार्य गर्नेछ । महिला, बालबालिका, जेष्ठ नागरिक, आदीवासी जनजाति, दलित, विपन्न तथा अल्पसङ्ख्यकहरूलाई लक्षित गरी कार्यक्रम सञ्चालन गरिनेछ ।
२९. **“सबैको ध्यान जेष्ठ नागरिकलाई सम्मान”** जेष्ठ नागरिकहरूको जीवन सरल, मर्यादित तथा सम्मानजनक बनाउनका लागि जेष्ठ नागरिक भेटघाट स्थल निर्माण, जेष्ठ नागरिकसँग रेडियो कार्यक्रम, तथा जेष्ठ नागरिक मञ्च निर्माण गरिनेछ । जेष्ठ नागरिकको निःशुल्क स्वास्थ्य उपचारको व्यवस्था मिलाइनेछ ।
३०. महिला सशक्तिकरण तथा आयआर्जन प्रवर्धनका लागि सीप विकास तथा प्रविधि हस्तान्तरण कार्यक्रम संचालन गरिनेछ । एकल महिलाहरूलाई व्यवसायिक तालिम, महिला हिंसा विरुद्ध अभियान, हिंसा पिडित महिलाको लागि सेफ हाउसको व्यवस्थापन, महिला समूहहरूको संजाल, सचेतना तथा क्षमता विकास कार्यक्रमको लागि बजेट व्यवस्थापन गरिनेछ । साथै **एकल पुरुष सम्मान कार्यक्रम** सञ्चालन गरिनेछ ।
३१. बालश्रम, बाल विवाहको अन्त्य गर्दै बालमैत्री स्थानीय शासन अभियानको सुरुवात गरिनेछ । बाल क्लव, बाल संजाल, बाल अधिकार समिति गठन तथा परिचालन गरिनेछ । बाल प्ले स्टेशन तथा पार्क निर्माण, सरकारी कार्यालयमा स्तनपान कक्ष नमुनाको रूपमा सुरुवात गरिनेछ । बालबालिकाको बैक खाता अभियान, बालबालिकासँग मेयर कार्यक्रम सञ्चालन गरिनेछ ।

३२. अपाङ्गता भएका व्यक्ति लक्षित विविध कार्यक्रम संचालन गरिनेछ । अपाङ्गता भएका व्यक्तिहरूलाई सहायता सामाग्रीको व्यवस्थापन गरिने छ ।
३३. आदिवासी जनजाति, दलित, विपन्न वर्गको उत्थान र मुल प्रवाहीकरण गर्नका लागि सामाजिक संघसंस्था परिचालन तथा साभेदारी मार्फत सीप विकास, क्षमता विकास र लक्षित कार्यक्रमहरू संचालन गरिनेछ । दलित तथा विपन्न घरपरिवारमा आवास तथा शौचालय निर्माणमा सहयोग, परम्परागत पेशा, आदिवासी जनजातीको सामुदायिक भवन निर्माण कार्यलाई निरन्तरता दिइनेछ ।
३४. आवश्यक कार्यविधि तयार गरी **दुखमा मेयर कार्यक्रम** सञ्चालन गरिनेछ ।

दिगो विकासको मूल आधार, सुरक्षित बलियो पूर्वाधार:

३५. माडी नगरपालिका भित्रका सबै सडकहरूको वर्गीकरण गरि मुख्य सडकहरूको कालोपत्रे गर्ने कार्यलाई निरन्तरता दिइनेछ ।
३६. माडी नगरपालिकाको डिजिटल नगर यातायात गुरुयोजना (GIS Based MTMP) लाई तयार गरि कार्यान्वयन गरिनेछ ।
३७. पूर्वाधार दिगो विकासका लागि पूर्वाधार पुननिर्माण गुरुयोजना तयार गरि लागु गरिनेछ ।
३८. निर्माण कार्यलाई सहज, सरल, दिगो र प्रभावकारी बनाउन उपभोक्ताको जनश्रमदान तथा १० प्रतिशत लागत सहभागितालाई निरन्तरता दिइनेछ ।
३९. माडी नगरपालिका भित्र रहेको सार्वजनिक जग्गाको तथ्यांकलाई सुचिकृत गरि त्यसलाई संरक्षण तथा उचित सार्वजनिक उपयोग गर्नका लागि नगरपालिकाले विशेष पहल गर्नेछ ।
४०. वार्षिक समयतालिका बनाई योजना सम्भौता र सम्पन्न गर्न जोड दिइनेछ । आर्थिक रुपमा विपन्न दलित चेपांग र लक्षित वर्गको लागि सुरक्षित नागरिक आवास निर्माण कार्यलाई निरन्तरता दिइनेछ ।
४१. यस आ.व. बाट नयाँ घर तथा भवन निर्माण गर्दा नक्शा पास प्रकृत्यालाई अनिवार्य लागू गर्नका लागि वडा तथा नगरपालिकाबाट विद्युत सिफारिस लगायतका अन्य सिफारिस दिँदा घरनक्शाको प्रमाणपत्र वा घर सूचिकरण प्रमाणपत्रलाई अनिवार्य गरिनेछ ।
४२. **एक नदि एक परियोजना कार्यक्रमको** थालनी गर्न पहल गरिनेछ ।
४३. उपभोक्ता समितिको कार्य प्रकृत्यालाई टोल विकास संस्था मार्फत कार्यान्वयन गर्न जोड दिइनेछ ।
४४. स्थलगत फिल्ड निरीक्षण र अनुगमनलाई मासिक कार्य तालिका बनाई सोहि अनुरूप कार्य सम्पादन तथा गुणस्तर सुधार तर्फ विशेष पहल गरिनेछ ।

४५. सिंचाईका लागि डिप बोरिंग र पाईप लाईनिंग कार्यलाई निरन्तरता दिंदै सतही सिंचाई भएका कुलो मुहानलाई मर्मत संभार तथा निर्माण गरी दिगो सिंचाईको अवधारणालाई लागु गर्ने नीति लिइनेछ ।
४६. ल्याण्डफिल्ड साइड सेनीटरी पार्कका लागि जग्गा पहिचान गरि विस्तृत परियोजना रिपोर्टका आधारमा पूर्वाधार निर्माण गरि फोहरमैलाको उचित व्यवस्थापन गर्ने नीति अवलम्बन गरिनेछ । दिशाजन्य लेदोको समेत व्यवस्थापन गरिनेछ ।
४७. नगरपालिका भित्र रहेका हेभी इक्युपमेन्ट, ढुंगा तथा बालुवा प्रसोधन प्लान्टको बैज्ञानिक ढंगबाट संचालन गरि पूर्वाधार विकास निर्माणका लागि विशेष पहल गरिनेछ ।
४८. माडी नगरपालिका मार्फत संचालन गरिने वार्षिक स्वीकृत योजनाहरुको स्थानीय नदिजन्य सामाग्रीहरुको परिचालन गर्न चितवन राष्ट्रिय निकुन्ज कार्यालयसंग आवश्यक समन्वयमा कार्य सञ्चालन गरिनेछ ।
४९. सूचनामैत्री सेवाको विकास गरि छिटो छरितो र भरपर्दो बनाई कार्यान्वयनमा जोड दिनुका साथै योजनालाई पारदर्शी गराउन योजनास्थलमा सूचना बोर्डलाई अनिवार्य राख्न लगाइनेछ ।
५०. वस्तीस्तरवाट योजना छनौटमा सहभागिता गराउन टोल सुधार समितिलाई परिचालन गरिनेछ साथै टोल सुधार समितिलाई समय सापेक्ष शसक्तिकरण गर्दै लगिनेछ ।
५१. माडीका सबै वडालाई जोड्ने गरि रिंगरोडको अवधारणालाई अगाडी बढाइनेछ ।
५२. भौगोलिक अवस्थालाई मध्य नजर गर्दै वृहत तटबन्धन सहितको रिउ करिडोर निर्माणका लागि डी.पी.आर. तयार गरि कार्य संचालन गर्न पहल गरिनेछ ।
५३. माडी नगरपालिका भित्र भौतिक निर्माण कार्य गर्दा अनिवार्य रुपमा ५ देखि १० वटा फलफूलका बिरुवा रोप्नका लागि प्रोत्साहित गरिनेछ ।
५४. भौतिक निर्माण कार्यको गुणस्तर चेकजाँच गर्न प्रयोगशाला निर्माणको लागि पहल गरिनेछ ।
५५. आयोजना कार्यान्वयन प्रकृत्यालाई सहज, व्यवस्थित, गुणस्तरीय र पारदर्शी बनाउन उपभोक्ता समितिलाई अभिमुखीकरण तालिम संचालनमा ल्याईनेछ ।
५६. निर्माण सम्पन्न भएका पूर्वाधारलाई दिगो व्यवस्थापनका लागि मर्मत सम्भार कोष स्थापना गरिनेछ । मर्मत कोष संचालनका लागि कार्यविधि तयार गरि लागु गरिनेछ ।
५७. अधुरो र अपुरा सडक तथा भवनहरु क्रमशः श्रोत साधनको सम्भाव्यता हेरी पुरा गर्ने नीति अवलम्बन गरिनेछ ।
५८. अति विपन्न नागरिकहरुको घर बीमालाई निरन्तरा दिइनेछ ।
५९. माडी नगरपालिकामा सञ्चालित अटो सवारी साधनको नगरपालिकामा सुचिकृत गराई उचित भाडा दर र रुट कायम गरिनेछ ।

शुद्ध खानेपानीमा सबैको पहुँच

६०. माडीका सबै खानेपानी संस्था तथा उपभोक्ता समितिहरूलाई नगर खानेपानी व्यवस्थापन बोर्ड अन्तर्गत सञ्चालन गर्न पहल गरिनेछ ।
६१. भूमिगत र सतही खानेपानी श्रोतहरूको संरक्षण गर्दै “एक घर एक धारा” कार्यक्रमलाई तीनै तहका सरकारको समन्वयमा निरन्तर संचालन गरिनेछ ।
६२. टोल सुधार समितिहरूको सहभागितामा सरसफाई सम्बन्धी कार्यक्रमहरू सञ्चालन गरी सफा र सुन्दर टोल निर्माणमा जोड दिइनेछ ।
६३. नगरको फोहोरमैलालाई व्यवस्थापन गर्नको लागि फोहोरमैला संकलन केन्द्र तथा स्यानीटरी पार्क संचालन गरिने छ । फोहर बर्गिकरण गरी व्यवस्थापनका लागि पुनः चक्रण, पुनः प्रयोग र न्युनिकरण गर्न टोल सुधार समितिहरूलाई प्रोत्साहन गरिनेछ । कुहिने फोहोर सम्बन्धित व्यक्ति, संस्था वा घरधनीले नै व्यवस्थापन गर्नुपर्ने नीतिलाई कडाइका साथ लागु गरिनेछ । उत्कृष्ट कार्य गर्ने टोल सुधार समितिलाई पुरस्कृत गरिनेछ ।
६४. सरसफाई सम्बन्धि कार्य योजना बनाई कार्यन्वयन गर्ने तथा टोल विकास संस्था लाई जिम्मेवार गराई सोको लागि आवश्यक स्रोत साधनको प्रबन्ध मिलाईनेछ

विपद् व्यवस्थापनमा जनसहभागिता हामी सबैको आवश्यकता

६५. विपद् जोखिम न्यूनीकरणका लागि विपद्को सम्भावित जोखिमलाई मध्यनजर गरि सो को निराकरण गर्न आवश्यक प्रबन्ध मिलाईनेछ ।
६६. विपद्बाट हुने क्षतिलाई कमि गर्न विपद् न्यूनीकरण सम्बन्धि सचेतना र विपद् आउनु पूर्व नै अल्पिकरण र उत्थानशिलता जस्ता कार्यक्रम संचालन गरिनेछ ।
६७. विपद्बाट हुने क्षतिको राहत वितरण विपद् व्यवस्थापन कोष संचालन कार्यविधि, २०८० अनुरूप हुने गरि संचालन गरिनेछ ।
६८. विपद् न्यूनीकरणका लागि आवश्यक विपद् पूर्व तयारी र प्रति कार्य जस्ता योजना तथा कार्यक्रम बजेटमा समावेश गरी कार्य योजना बनाई कार्य सम्पादन गरिने नीति अबलम्बन गरिनेछ ।
६९. वातावरणमैत्री स्थानीय योजनाहरू र सम्भावित प्राकृतिक प्रकोपबाट उठ्ने जोखिम सहन सक्ने क्षमताको सुनिश्चित गर्ने नीति अबलम्बन गरिनेछ,
७०. प्रकोप व्यवस्थापनका लागि संघीय, प्रादेशिक र स्थानीय सामुदायिक एबम निजि क्षेत्रसँग सहयोग,समन्वय तथा सहकार्य गर्ने नीति लिईनेछ,

७१. नर्सरी बिरुवा उत्पादन र वितरण गरि सार्वजनिक खुल्ला जमिन, नदीले छाडेका ठाउँहरू वा नदी कटानहरूमा, नहरका किनारहरू तथा सडक किनारहरूमा बृक्षारोपण गर्ने नीति लिईनेछ।
७२. मानव तथा बन्यजन्तुबिचको द्वन्द्व न्यूनीकरण गर्न आवश्यक प्रबन्ध मिलाईनेछ।
७३. विपद् सम्बन्धि कार्य संचालन गर्न आपतकालीन संचालन केन्द्र स्थापना गरि सो को लागि आवश्यक सामग्रीको प्रबन्ध मिलाईनेछ।
७४. वडा स्तरिय विपद् समितिलाई सक्रिय गराई विपद् सम्बन्धी आवश्यक स्रोत साधनको व्यवस्था मिलाउने नीति बनाई कार्यन्वयन गरिनेछ।
७५. प्रकोप तथा विपद् व्यवस्थापन कार्य संचालनका लागि तत्कालै आवश्यक पूर्वतयारी तथा खोज उद्धारका लागि आवश्यक सामानहरू खरिद गरिनेछ। दमकल, एम्बुलेन्स लगायतका सेवाहरूलाई थप प्रभावकारी बनाउन टोल फ्रि नम्बर जडान गरिनेछ।
७६. माडीका सबै खहरेखोलाहरूमा संघीय सरकार तथा प्रदेश सरकारसँग समन्वय गरी तटबन्धन कार्यक्रम सञ्चालन गरिने छ।

सुशासन तथा प्रशासन सुधार

७७. कर्मचारीहरूको मनोबल उच्च राख्न कार्य सम्पादनका आधारमा पुरष्कृत गरिने नीतिलाई निरन्तरता दिई सीप विकास तालीम, अवलोकन भ्रमण तथा व्यवस्थापकीय र नेतृत्व विकास तालिम उपलब्ध गराइने नीति लिईनेछ। नगरपालिकामा O&M सर्भे गरी कार्यान्वयनमा ल्याइनेछ।
७८. कर्मचारी प्रशासनलाई चुस्त दुरुस्त बनाउनका साथसाथै समय सापेक्ष बनाउन आईसिटी मैत्री बनाउदै प्रशासनिक सेवा छिटो छरितो बनाउन ई-गभर्नेन्सलाई प्रवर्द्धन गर्दै लगिनेछ।
७९. सार्वजनिक तथा निजि संघ संस्थाहरूमा अनिवार्य फोहर वर्गिकरण सहितको डष्टविन, सार्वजनिक रूपमा सहज पहुँच हुनेगरी खानेपानी तथा शौचालय सुविधा मोवाइल चार्जिङ स्टेसन र हरियाली प्रवर्द्धनको व्यवस्था गर्नु पर्ने नीति कडाईका साथ लागु गरिनेछ।
८०. सबल र सक्षम स्थानीय सरकार घरघरमा सिंहदरबार भन्ने मुलमन्त्रको सार्थकताका लागि कर्मचारी तथा जनप्रतिनिधिको क्षमता विकास गरी सक्षम बनाउँदै लगिनेछ।

संस्थागत क्षमता सुधार र पारदर्शिता

८१. न्याय सम्पादन ढिलो हुनु, न्याय नपाउनु सरह हो भन्ने कानूनी सिद्धान्तलाई अंगिकार गर्दै नगरपालिकाको न्यायिक समितिबाट छिटो छरितो र सर्वसुलभ न्याय सम्पादन गर्ने कार्यलाई विशेष जोड दिई कानूनी सचेतनाका कार्यक्रमहरू सञ्चालन गरिने छ।

८२. नगरपालिकाको नगर कार्यपालिका कार्यलय र वडा कार्यालयबाट हुने सम्पूर्ण कामकाजको पारदर्शिता र जवाफदेहिताको लागि सार्वजनिक सुनुवाई लाई निरन्तरता दिइने छ । नगरपालिकाको आम्दानी तथा खर्च त्रैमासिक रुपमा सार्वजनिक गरी पारदर्शिता र जवाफदेहितामा अभिवृद्धि गरिने छ ।
८३. उपभोक्ता समिति, अमानत एवं निर्माण व्यवसायीहरुबाट हुने योजना तथा कार्यक्रमहरुको गुणस्तरियता परीक्षणका लागि निर्माण कार्यहरुको सामाजिक परिक्षणलाई अनिवार्य गरिनेछ । सबै योजनाहरुको गुणस्तर सुनिश्चित गर्न अनुगमनलाई अनिवार्य गरिनेछ ।

सूचना प्रविधी मैत्री नगर

८४. डिजिटल माडी फ्रेमवर्क तयार गरी नगरपालिकाको सेवा प्रवाहलाई प्रविधिमैत्री बनाइने छ । नगरपालिकाको नागरिक वडापत्रलाई डिजिटल रुपमा तयार गरिने छ । सबै स्वास्थ्य संस्था र वडा कार्यालयहरुमा इ हाँजिरी तथा मुख्य बजार क्षेत्रहरुमा सि.सि. क्यामेरा जडान कार्य सम्पन्न गरिनेछ ।
८५. सूचना माग्ने र पाउने आम नागरिकको नैसर्गिक अधिकार भएकोले नगरपालिकाले आफ्ना गतिविधिहरुलाई स्थानीय पत्रिका, एफ एम रेडियो र टेलिभिजनहरु मार्फत प्रकाशन, प्रसारण तथा सार्वजनिक गर्ने व्यवस्था गरिनेछ ।

सभाका सम्पूर्ण सदस्य ज्यूहरु,

- अब म करदाता, आम नागरिक र लगानी कर्ताले अपेक्षा गरेको व्यवहारिक कर प्रणालीलाई आत्मसाथ गर्दै आ.व. २०८०/२०८१ को राजश्व परिचालन सम्बन्धि नीति तथा कार्यक्रम प्रस्तुत गर्ने अनुमति चाहन्छु ।
८६. स्थानीय तहको वित्तिय अधिकार सम्बन्धी व्यवस्थाको पूर्ण रुपमा पालना गर्दै वित्तिय प्रशासन सुधारका लागि व्यावसायिक, दक्ष र सुदृढ प्रशासनको विकास गर्ने र राजश्व परिचालनका दायरा वढाउन राजश्व सम्बन्धि अध्ययन गरी राजश्व सुधार कार्ययोजना तयार गरिने छ ।
८७. करको दायरामा वृद्धि गर्न श्रावण र भदौ महिनालाई कर महिना घोषणा गरी अभियानको रुपमा संचालन गरिनेछ ।
८८. घर वहाल कर संकलन गर्न घर वहाल कर उठाउने कार्यलाई व्यावसायिक कर उठाउने प्रणाली संग आवद्ध गरिने छ । नगर क्षेत्रका सबै संस्थागत करदाताहरुलाई करको दायरामा ल्याइने छ । नागरिकहरुका लागि करदाता शिक्षा कार्यक्रमहरु सञ्चालन गरिने छ ।

८९. नगरपालिका क्षेत्रभित्र रहेको सामुदायिक वनबाट उठेको रकमको १० प्रतिशत रकम नगरपालिकाको संचित कोषमा जम्मा गर्न अनिवार्य गराइने छ । सबै सामुदायिक वनलाई कार्य योजना सहित नगरपालिकामा विवरण पेश गर्न अनिवार्य गरिने छ ।
९०. करको दायरामा नआएका उद्योग व्यवसायहरूले २०८० पौष मसान्त भित्र दर्ता हुन आएमा आ.ब. २०७९।०८० भन्दा अधिको वक्यौता रकम र जरिवाना मिनाहा हुने व्यवस्था कायम गरेको छ ।

सबै जनताको स्वास्थ्यमा पहुँच

९१. बघौडा अस्पताललाई प्रादेशिक अस्पताल बनाउनका लागि बागमती प्रदेश सरकारसँग अनुरोध गरिनेछ । बघौडा अस्पतालमा CEONC, SNCU, General Surgery सहितको अन्य सेवा विस्तार गरिनेछ ।
९२. आम नागरिकको मानसिक स्वास्थ्यमा देखापर्ने विचलनको समयमै निदान एवं उपयुक्त व्यवस्थापन गर्न र हाल देखिएको आत्महत्याको उच्च दर न्यूनीकरण गर्न एकीकृत मानसिक स्वास्थ्य एवं मनोसामाजिक परामर्श सेवा सहित सामुदायिक मानसिक स्वास्थ्य सेवा संचालन गरिनेछ ।
९३. बघौडा अस्पतालबाट प्रदान गरिदै आएको प्रतिकारात्मक तथा प्रवर्द्धनात्मक जनस्वास्थ्य सेवालाई नियमित र गुणस्तरीय बनाई थप सेवाहरू विस्तार गर्न छुट्टै जनस्वास्थ्य क्लिनिक तथा OCMC सेवा व्यवस्थापन गरिनेछ ।
९४. स्वस्थ माडी अभियान अन्तर्गत नगर भरिका सबै नागरिक लाभान्वित हुनेगरी नसर्ने रोगहरूको वृहत स्क्रिनिङ क्याम्प तथा विशेषज्ञ हेल्थ क्लिनिक संचालन गरिनुको साथै व्यायाम, योग, ध्यान तथा उचित खानपानको प्रवर्द्धन गरिनेछ । समय समयमा विशेषज्ञ सहितको स्त्रीरोग तथा पाठेघरको क्यान्सर स्क्रिनिंग क्याम्प संचालन गरिनेछ ।
९५. हालसम्म माडी नगरवासीलाई निःशुल्क रगत उपलब्ध गराउदै आएकोमा सो कार्यलाई निरन्तरता दिईने छ ।
९६. नगरबासी महिलाहरूलाई बघौडा अस्पतालमा निःशुल्क ओपिडी तथा आकस्मिक टिकटलाई निरन्तरता दिईने छ ।
९७. स्वास्थ्यको कम पहुँच भएका हनुमानभुला लगायतका क्षेत्रहरूलाई लक्षित गरी दिइदै आएको एम्बुलेन्स सेवालाई निरन्तरता दिईने छ ।
९८. नगरपालिकाद्वारा गरिदै आएको नगर भित्रका अति विपन्न, सीमान्तकृत जनजाति, अपांग, तथा महिला स्वास्थ्य स्वयंसेविका आदिको स्वास्थ्य वीमालाई निरन्तरता दिईने छ ।

१९. माडीमा स्थायी बसोबास गर्ने गर्भवती महिलालाई बघौडा अस्पतालबाट निशुल्क भिडियो एक्सरे सेवा, प्रसव अघि र पछिको निशुल्क एम्बुलेन्स सेवा र निशुल्क प्रयोगशाला प्याकेज सेवालार्ई निरन्तरता दिईने छ ।
१००. बघौडा अस्पतालको सेवालार्ई स्तरोन्नती गर्न भौतिक पूर्वाधार विकास, विशेषज्ञ चिकित्सकको व्यवस्था र औजार उपकरणहरुको भरपर्दो व्यवस्थापनमा जोड दिईने छ ।
१०१. स्वास्थ्य संस्थाबाट निस्कने फोहोरको व्यवस्थापन गर्न वातावरण मैत्री व्यवस्थापन प्रविधि अबलम्बन गरिनेछ
१०२. सुत्केरी आमाको र नवजात शिशुको घरैमा गई तालिम प्राप्त नर्सद्वारा दिईदै आएको उत्तर प्रसुती सेवालार्ई निरन्तरता दिईने छ ।
१०३. बघौडा अस्पतालबाट बालरोग तथा प्रसुती रोग विशेषज्ञ सेवा प्रदान गर्ने तथा निदानात्मक सेवा सुधारका लागि पहल गरिनेछ । अस्पतालबाट पोष्टमार्टम सेवा संचालन गर्न आवश्यक व्यवस्था मिलाइनेछ । सुत्केरी भत्तालार्ई निरन्तरता दिइनेछ ।
१०४. उमेर पुगेका र कार्य क्षमता कमजोर भएका महिला स्वास्थ्य स्वयं सेविकालार्ई सम्मानजनक विदाई गरिनेछ ।
१०५. माडी आयुर्वेद औषधालयको स्तरोन्नती गरी नगर स्तरीय वैकल्पिक चिकित्साकेन्द्रको रुपमा विकास गरिनेछ ।
१०६. **मेरो स्वास्थ्य मेरो जिम्मेवारी** भन्ने नारालार्ई सार्थक पार्न सबै वडाहरुमा नागरिक आरोग्य कार्यक्रम सञ्चालन गरिनेछ । नगरले सञ्चालन गर्दै आएका आयुर्वेद सम्बन्धी कार्यक्रमहरुलार्ई निरन्तरता दिइनेछ ।

गुणस्तरीय शिक्षा : हाम्रो प्रतिवद्धता

१०७. **हामी सबैको प्रणः सार्वजनिक विद्यालयको सवलीकरण** भन्ने सोचलार्ई व्यवहारमा उतार्न सबै विद्यालयमा भौतिक एवं शैक्षिक पूर्वाधार, शिक्षण सिकाइ प्रक्रिया र प्रविधि प्रयोगमा सुधार गरिनेछ ।
१०८. आर्थिक रुपले विपन्न, सिमान्तीकृत तथा लक्षित वर्गका विद्यार्थीको शिक्षामा पहुँच विस्तार गर्न विशेष प्रोत्साहन प्रदान गरिने छ । माडीमा अध्ययन गर्ने सबै बुहारी, प्राविधिक शिक्षार्थी र चेपाङ, बोटे, दरै, कुमाल तथा माभी लगायतका विपन्न जातिका विद्यार्थीलार्ई माडीमै अध्ययन गर्दा स्नातकसम्म निःशुल्क शिक्षाको व्यवस्था गरिनेछ ।

१०९. प्रारम्भिक बालविकास कक्षामा शैक्षिक तथा खेल सामग्री व्यवस्था गरिनेछ । दुइ वर्षे प्रारम्भिक बालशिक्षाको सुनिश्चितताका लागि स्वयम्सेवक सहजकर्ताको समेत व्यवस्थालाई निरन्तरता दिइनेछ ।
११०. शिक्षाको गुणस्तर अभिवृद्धिका लागि शिक्षकलाई तालिम, अभिमुखीकरण, नेटवर्क परिचालन, अनुभव आदान प्रदान लगायतका शिक्षक पेसागत दक्षता अभिवृद्धि कार्यक्रम सञ्चालन गरिनेछ ।
१११. हाल सञ्चालनमा रहेको “सिकाइसँगै उत्पादन” कार्यक्रमलाई निरन्तरता दिइनेछ । विद्यालयमा शिक्षकको कमीलाई सम्बोधन गर्न माडीका योग्य युवाशक्तिलाई स्वयम्सेवक शिक्षकका रूपमा परिचालन गर्ने नीतिलाई निरन्तरता दिइनेछ ।
११२. विद्यार्थीसँग मेयर कार्यक्रम सञ्चालन गरिनेछ । व्यवहारिक ज्ञान तथा जीवन सिकाई शिक्षा लागु गरिनेछ ।
११३. शिक्षण सिकाइ प्रक्रियामा सूचना प्रविधिको प्रयोग बढाइनेछ । अनुगमन तथा सुपरिवेक्षण प्रणालीलाई थप सुदृढ गरिनेछ ।
११४. आधारभूत शिक्षा अनिवार्य तथा निशुल्क र माध्यमिक शिक्षा निशुल्क गर्ने नीति लिइनेछ ।
११५. खेलकुद पूर्वाधार निर्माण तथा राष्ट्रिय, प्रदेश, जिल्ला र नगरस्तरिय खेलकुद प्रतियोगिताको सञ्चालन गर्दै खेलकुद क्षेत्रको विकास गरिनेछ ।
११६. व्यक्तिको सर्वांगीण विकासका लागि खेलकुद, योग, कसरतलाई जीवन पद्धतिसँग गाँसिनेछ । राष्ट्रिय तथा स्थानीय स्तरको खेलकुद प्रतियोगिताहरु आयोजना गरी खेल पर्यटनको समेत विकास गरिनेछ ।
११७. शारीरिक, सामाजिक र मानसिक तन्दुरुस्ती बढाउनका लागि खेल संस्कृतिको विकास गरिनेछ ।
११८. आधारभूत विद्यालयको पूर्वाधार निर्माण गरी बालमैत्री शिक्षा कार्यक्रम सञ्चालन गर्ने नीति लिइनेछ ।

नगर सभाका सदस्य ज्यूहरु,

अन्त्यमा, माडी नगरपालिकाको समृद्धी र विकासका लागि संघ, प्रदेश सरकार, सम्पूर्ण राजनीतिक दलहरु, संघ संस्थाहरु, विदेशी दाताहरु लगायतका सरोकारवाला पक्षहरुबाट सहयोग, सहकार्य र समन्वयको अपेक्षा गरेको छु ।

माडी नगरको विकासमा हातेमालो गर्ने क्रियाशिल सबै राजनीतिक पार्टीहरु, विभिन्न सरकारी कार्यालयहरु, उद्योग वाणिज्य संघ, नागरिक समाज, बौद्धिक जगत लगायतका सबै सरकारी तथा गैरसरकारी संघ संस्थाहरुलाई हार्दिक धन्यवाद ज्ञापन गर्न चाहन्छु । आगामी आर्थिक वर्षका लागि तय भएका नीति तथा कार्यक्रमहरु कार्यान्वयन गर्ने सवालमा यहाँहरु सबैको समन्वय, सहयोग, सहकार्य र समझदारी हाम्रो लागि सदा अपेक्षित छ । माडी नगरलाई सुन्दर, समृद्ध र उन्नत नगरको रूपमा विकास गर्न सम्बद्ध सबैले निरन्तर सहयोग गर्नुहुनेछ भन्ने नगरपालिकाले विश्वास लिएको छ । अन्त्यमा माडी नगरपालिकाको आ.व. ०८०/८१ को नीति तथा कार्यक्रम तर्जुमा गर्न प्रत्यक्ष अप्रत्यक्ष रूपमा सहयोग गर्नुहुने सम्पूर्ण व्यक्ति, संघसंस्थाहरुलाई हार्दिक आभार व्यक्त गर्दै नीति तथा कार्यक्रम तर्जुमाको क्रममा खटिने सम्पूर्ण जनप्रतिनिधिहरु र कर्मचारीहरुलाई धन्यवाद दिन चाहन्छु ।

धन्यवाद ।